

፩ ሰንበት ዘአስተርእዮ 2008 ዓ.ም.

14 ጥሪ 2009 ዓ.ም. (1/22/2017)

አጥመቆ ዮሐንስ ለኢየሱስ

መዝሙር፡ ሐረ ኢየሱስ በትፍስሕት ውስተ ከብካብ. . . .



ንባብ፡ ፩ ቆሮ 10፡1-14፤ ፩ጴጥ 1፡10-22፤ ግ.ሐ. 2፡22-33፤ ዮሐ 2፡1-12

ምስባክ፡

1. ነጻርኒ ውስምዓኒ እግዚአ ኣምላኽየ፤ ኣብርሖን ለአዕንተየ ከም እይኑማ፤ ለመዊት ወከም ኢይበሉኒ ጸላዕትየ ሞዕናሁ መዝ. 12፡3።
2. መኑ ኣምላክ ዓቢ ከመ ኣምላክነ ፤ ኣንተ እግዚአብሔር ባሕቲትከ ዘትገብር መድምመ፤ ኣርአይኮሙ ለህዝብከ ኃይልከ። መዝ. 76፡13።
3. እስመ መሀረ ሕግ ይሁብ በረከተ ወየኃውር እምኃይል ውስተ ኃይል ወያስተርኢ ኣምላክ ኣማልክት በጽዮን። መዝ. 84፡6-7።

ካብ ጥሪ 1130 ዘአስተርእዮ ተባሂሉ ይፍለጥ፤ እዚ ኸአ ነቲ ኢየሱስ ድሕሪ ጥምቀቱ እናዞረ መለኮቱ ዝገለጸሉ፤ ዝገበሮ ተአምራታትን ትምህርትን ንምግላጽ እዩ። አስተርእዮ ተገልጸ ማለት እዩ፤ ብቋንቋ ግሪኽ ኤጲፋንያ ይብሃል። ኣብዚ እዋን ዝተፈላለዩ መዛሙር ይዝመሩ። ኣንሰወ፤ አስተርእዮ፤ ተወልደ፤ ተጠምቀ፤ ከብካብ፤ ማይ፤ መርዓዊ ዝብሃሉ ይርከብዎም።

ናይ ሎሚ ሰንበት መዝሙር ከምዚ ዝስዕብ ይብል፡ “ኢየሱስ ኣብ ማእከል ኣህዛብ ተአምራትን ድንቂ ነገራትን እናገበረ ናብ መርዓ ተሕጉሱ ከደ፤ ክብሩ ነርድእቱ ገለጸ ንሳቶም ከአ ብኣኡ ኣመኑ፤ ከምዚ ኸአ በሎም ማይ ቅድሒሞ ነዘን ኣጋንኦ ኣፍ ንኣፍን ምልእወን በሎም፤ በቲ ብኣምላኽ ዝተዋህበ በረኽት እቲ ኣቦ ዳስ ኣድነቕ ወዲ ኣምላኽ ተስፋናን በጃናን ኮነ፤ ካባና ሥወር እንከሎ ነቲ ማይ ናብ ወይኒ ለወጦ በዚ መለኮቱ ገለጸ”።

ቃና ኣብ ታሕተዋይ ገሊላ እትርከብ ኣብ ወንጌል ዮሐንስ 2፡1-12 እንረኽባ እያ። ኢየሱስ ምስ ኣዲኡን ኣርድእቱን ኣብዛ ዓዲ ንመርዓ ተዓዲሙ ኣብኡ ናይ መጀመርያ ተአምራቱ ብናይ ኣዲኡ ልመና ማይ ናብ ወይኒ ከም ዝቐየረ እሞ በዚ ኣምላኽነቱ ከም ዝገለጸ ነንብብ። ኣብ ካልኦ እዋን እውን ንኣደ ወዲ ኣላፍ ወተሃደራት ኣብ ቅፍርናሆም ዝነበረ ኣብ ቃና እንከሎ ከም ዘሕወዮ እውን ንረክብ (ዮሐ 4፡46-54)። ቃና ዓዲ ናትናኤል ሓደ ካብ ሓዋርያት እያ (ዮሐ 21፡2)። ኣብዚ እዋን እቲ ልክዕ ቦታ ናይ ቃና ብርግጽነት ዝሕብር የብልናን።

ኣብ ቃና ዘገለላ ዝተገብረ ንፍሉይ አስተንትኖ ክጠቕመና ይኽእል። ኣብ ስርዓት ሃገርና ኣብ 13 ጥሪ ድሕሪ ብዓለ ሚካኤል ተኸቢሩ ይውዕል።

ኣብ ቃና ዘገለላ ዝተገብረ ብዙሕ ነገራት እዩ ዝምህረና ልዕሊ ኹሉ መርዓ ሓደ ካብቲ ኣምላኽ ዝፈጠሮ ከም ዝኾነ እሞ ከም ዘሓጉሶ ንርኢ። ኣብ ታሪኽ ገለ እዋናት ኩሉ ናይ ሥጋ ነገር ከም ክፋእን ንመገዲ ኣምላኽ ክትሕዝ ዘይሕግዝ ኮይኑ ስለ ዝርኣ ዝነበረ ኣብ መርዓ ዘይምሕዋስ ከምኡ ኣብቲ እዋን ዝግበር ከም ንጽድቂ ዝሕግዝ ከምዘይኮነ ገርካ ምርኣዩ ካብኡ ምህዳም። እዚ

አብቶም ደቂ ገዳማትን ውፋይ ሕይወትን ፍሉይ ጽልዋ አሕዲሩ አብ ዓድና ቤተ ክህነት ካብ ምስዕሳዕን ምስኡ ዝኸይድ አብ መርዓ ምስ ካልኦት ተሓዊስካ ምብዓል ከም ግጉይ ተራእዩ አይሕወስዎን እዚ ግን ክርአ ዘለዎ እዩ። ቅ. መጽሓፍ አብ መጀመርያ ምዕራፋት ብዛዕባ መርዓ ከምኡ አብ መጨረሻ አብ ራእይ ዮሐንስ ከም እንርእዮ ብናይ እቲ ገንሸል መርዓ ይዛዝዎ ስለዚ መርዓ ከምቲ እምነትና ዝእዝዞ ዝተገብረ እንተ ኾነ ቅዱስ ነገር እዩ።

ኢየሱስ ተልእክኡ መጀመርያ አብ መርዓ እዩ ጀሚሩ። አብ መርዓ ሰባት ሓድነቶም ፍቕሮምን ተሳትፎኦምን ይገልጹ። አብ መርዓ ኩላ ስድራ ከምኡ ቤተ ክርስቲያን ትሳተፍ። መርዓ ቀጻልነት ሕብረተሰብን ስድራታትን ዘረጋግጽ ስለ ዝኾነ ቅዱስ ነገር እዩ። ልዕሊ ኹሉ አምላኽ ብዝሒን ተባዝሑን እናበለ በረኽቱን ድለቱን ዝገለጸሉ ቅዱስ ጉዳይ እዩ። ነዚ ክንሓስብ ከሎና እንሓቶ ሕቶታት አሎ።

ካብቶም ጸቡቕ ምስ ረኽቡ ሕማቕ ዝስምዖም ዲኻ/ኺ? ገለ አለዉ ካብቲ ንሕና እንሓስቦም ንፋዓትን ጽሩያት ካቶሊካውያን ይመስሉና እዚ ኸአ ነቲ ኹሉ ጸቡቕ አብ ሕይወቶም ዝገጥሞም እንተ ገበርዎ ወይ እንተ ተቐበልዎ ካብ ናይ አምላኽ ነገር ዝርሓቑ ገሮም ይሓስቡ ስለዚ ነቲ ጸቡቕ ካብ ምግባሩ ይቁጠቡ ወይ እንተ ገበርዎ ከም ዝበደሉ ይሓስቡ። ንአብነት ምስ ፈተውቶም ወይ ቤተ ሰባም ጸብቕ ጊዜ እንተ አሕለፉ ድሕሪኡ ጸቡቕ ከም ዘይገበሩ ኮይኑ ይስምዖም። ሕይወት ብጸቡቕ ብሓንስ እንተ አሕለፍዎ ገለ ነገር ዝጎደሎም ገሮም ይሓስቡ “አብ ናይ ዓለም ነገራት ዝጠለቑ ኮይኑ ይስምዖም።

እንተ ኾነ አብ ዝተነበ ወንጌል ዮሐንስ ኢየሱስን ማርያምን ሓዋርያቱን አብ ናይ ሓደ ዓርኮም መርዓ ከም ዝተዓደሙ እሞ አብኡ ከም ኩሉ ሰባም ይሕጎሉ ከም ዝነበሩ ነንብብ። ኢየሱስ አብቲ ስነስርዓት መርዓ (ሃይማኖታዊ ስርዓት) እምበር አብቲ ዝብልዎን ጸወታን ክሳተፍ አይነበሮን ብሃልቲ ዲና? ወይ ከአ ማርያም ካብቲ ሰዋ/ወይኒ ምስታያ ከም ሓደ ዕንቅፋት ንርእዮዶ? ኢየሱስ ሰብ መርዓ ወይእኒ ምስ ወድኡ ንሱ እዩ መወዳእታ ዘይብሉ ወይኒ ዝሃቦም።

እዚ ናይ ሎሚ ወንጌል ዘመሓላልፍልና መልእኽቲ እንተሎ ክርስቲያናዊ እምነትና ናይ ተሓን እምነት ከምዝኾን እዩ። እቲ ሓቀኛ ክርስቲያን ሕይወት ከመይ ገርካ ከም እትሕጎሉ ይፈልጥ። ብዙሓት ክርስቲያን ጭልምልም ዝበለ አረአእያ አብ ሕይወት አልኦም በዚ ምኽንያት ከአ ጭልምልም ዝበለ አረአእያ አብ እምነት አልኦም። ንአብነት አብ ሰንበት ዝመጽኡ ክርስቲያን ኩሎም ሕጉሳትን ሓደ ዓይነት አረአእያ ዘልኦም አይ ኮኑን። ብዙሓት ንሃይማኖት ከም ተጽዕኖ ዘልኦ ተሸቕሪርካ ክትገብሮ እትግደድ ጌሮም ዝርእዩ አለዉ እንተኾነ እምነትና ናይ ምሕንስን ምፍስሓን እዩ።

ዝተነበ ወንጌል ዮሐንስ ትሕዝቶ መልእኽቱ ኢየሱስ ምንጪ ሕይወት ከምዝኾነ ክነግረና ኢሉ እዩ። አብ ዮሐ 10:10 **አነ ዝመጸእኩ ሕይወት ምእንቲ ኪረኽባ ብምልኣትውን ምእንቲ ኺረኽባ እየ ዝመጸእኩ ይብለና።** እሞ ካበኖት ኢኻ/ኺ ካብቶም ክርስቲያን ከም ተጽዕኖ ገሮም ዝርእዩ እንተ ኾንካ/ኪ አብ ግጉይ መስመርን ክርስቲያናዊ መልእኽቲ እውን ጌና አይተሰቕረካን ማለት እዩ። ክርስቲያን ምዃን ማለት ናይ ብሓቂ ነጻ ምዃን እንታይ ምዃኑ ምምካር፣ ሓዲስ ሕይወት ምምካር፣ ሓዲስ አገባብ ሕጉስ ምዃን ምምካር፣ ሓዲስ ሰላምን ሓዲስ ርክብ ምስ ሰባት ምግባርን እዩ።

ካብ ልደት ጀሚርና ክሳብ ሕጂ እግዚአብሔር ብዝተፈላለየ መገዲ ገዛእ ርእሱ ብኢየሱስ አቢሉ ከም ዝገለጸ ኢና እንርኢ።

፩ይ አስተርጓፊ ኢየሱስ ከም ዝደተኛን ማኅደር አልቦን ድኻ ኣብ መብልዕ ማል ምስ ተወልደ ምስ ድኻታትን እቶም ኣብ ዓለም ኣብ ጸገም ዝርከቡ ሓድነቱ ገሊጹ። መጀመርያ ዝበጽሖም እቶም ድኻታትን ብሕብረተሰብ ከም ዝተሓቱ ዝርአዩ ጓዕት እዮም። ርእዮም ኣለልዮሞ ብምሉእ ልቦም ምስ ህያባቶም በጺሖም።

፪ይ አስተርጓፊ ኣምላኽ ነቶም ወጻእተኛታት ዘይ ደቂ ዓዲ ኣብ ካልእ እምነት ዝኣምኑ ካብ ርሑቕ ክፍሊ ዓለም ዝመጽኡ ሰብኣ ሰገል ተገሊጹ። እዚ ኣም እውን ትርጉም ዘለዎ ወርቂ ናይ ንግስነቱ ምልክት፣ ከርቦን ናይ ሞቱ ምልክት ዕጣን ከኣ ናይ ኣምላኽነቱ ምልክት ኣቕሪቦምሉ።

፫ይ አስተርጓፊ ኣምላኽ ንገዛእ ርእሱ ኢየሱስ ኣብ ርባ ዮርዳኖስ ምስ ተጠምቀ ብመንፈስ ቅዱስ ምስ ተመልኦ ገሊጹ። እዚ ወዲ ጸራባይ ኣብዚ እዋን ኣብ ቅድሚ ህዝቢ ሓንቲ ቦታ ዘይነበሮ እዚ እቲ ዘፍቅሮ ወደይ እዩ ስምዕዎ ዝብል ቃል ተሰምዖ። ነዚ መንእሰይ ኢየሱስ ምስማዕ ንኣምላኽ ምስማዕ እዩ።

፬ይ አስተርጓፊ ኢየሱስ ናይ መጀመርያ ተአምራቱ ኣብ መርዓ ናይ ቃና ዘገሊላ ማይ ናብ ወይኒ ምስ ለወጠ መለኮቱ ገሊጹ። (ቅ. ዮሐንስ ምልክት ይብሎ ኣብ ወንጌሉ ሸውዓተ ዝተፈላለዩ ምልክታት ከም ዝተገብሩ ይነግር)።

ዝተነበ ወንጌል ዮሐንስ ክንርድኦን ክንፈልጦ ኣሎና ምኽንያቱ ብዙሕ ምልክታት፣ ቋንቋን ትእምርንን ዝሓዘ ስለ ዝኾነ። ኣብቲ እትገብረ ተአምራት ኢየሱስ ነቲ መንእሰይ ኣብ መርዕኡ ዝስተ ወይኒ ብምውዳእ ኣብ ሕማቕ ኩነታት ዝነበረ ከም ዝሓገዘ ጥራሕ ኣተኩርና እንተ ረኣና ብዙሕ ነገራት ይሓልፈና።

መጀመርያ እንርጓፊ ኣብ ወንጌል ዮሐንስ ድሕሪ እቲ መባእታ ዝኾነ መቐድም ወንጌሉ እቶም ኢየሱስ ዝገበሮም ኩሎም ኣብ ውሽጢ ሶምን ኣብ ሸውዓተ መዓልቲ እዮም ዝፍጸሙ። ናይ ሎሚ ዛንታ ኣብ ሻድሻይ መዓልቲ እዩ ኮይኑ። ኣብ ብሉይ ኪዳን ኣምላኽ ዓለም ክፈጥር እንከሎ ሸድሸተ መዓልቲ ሰሪሑ ኣብ ሻብዓይ መዓልቲ ኣዕሪፉ። ኣብ ወንጌል ዮሐንስ እውን ብሸውዓተ መዓልቲ ይጀምር እዚ ኸኣ ናይ እቲ ሓዲስ ፍጥረት ብኢየሱስ ክርስቶስ ንዓለም ዝውሃብ ዘመልክት እዩ። ኣብዚ መጨረሻ መዓልቲ ናይ ሶምን ነቲ ብኢየሱስ ክርስቶስ ኣቢሉ ዝተዋህበና ሓዲስ ሕይወት ነብዕል። ብግሉጽ ኣብ ናይ ሎሚ ፍጻሜ እንተ ረኣና ኸኣ ኣብ ሳልሳይ መዓልቲ እናበለ ይጀምር እዚ ኸኣ ኣብ ሳልሳይ መዓልቲ ካብቲ ቀዳማይ ፍጻሜ ዝተገልጸሉ እዩ ግን ኩሉ እንተ ረኣና ኣብ ሻብዓይቲ መዓልቲ ተፈጥሮ ኣብ መፈጸምቲ ዝበጽሓላ እዩ ዘመልክት። እዚ ኣብ ሳልሳይ መዓልቲ ዝብል ነቲ ኢየሱስ ክርስቶስ ኣብ መስቀል ድሕሪ ምማቱ ኣብ ሳልሳይ መዓልቲ ኣብ ሓዲስ ሕይወት ዝተንሥኦሉ እሞ ኩልና ክንሳተፎ ኢሉ ዝተገብር ምጳኑ ይገልጽ። እግዚአብሔር ናይ ምፍጣር ስርሑ ምስ ፈጸመ ኣዕረፈ፣ ኣብ ወንጌል ዮሐንስ ሻብዓይቲ መዓልቲ ናይ ተሓንባን ብዓልን ናይ እቲ ሓዲስ ሕይወት ዝተወሃብናዮ መዘኻኸሪት ፍልይቲ ዕለት እያ።

ኣብ ዮሐንስ ቀጺሉ ኣብቲ ቦታ ኣይሁድ ከምቲ ሥርዓቶም ዚነጽሑለን ከክልተ ወይ ሰሠለስተ ዝንግሪር ዚህዞ ሸድሸተ ኣጋንእ እምኒ ተቐማጢን ከም ዝነበሩ ይነግረና። እዚ ኣብቲ መርዓ ዝመጹ ቅድሚ ምእታዎም ዝሕጸቡለን እዮን ነረን። እዚ ነቲ ኣብ ስርዓት ኣይሁድ ናይ ሕግን ሃይማኖታውን ባህልን ናይ ምንጻሕ ስርዓት ዝሕብር እዩ። እተን ኣጋንእ ሸድሸተ እዮን ሓንቲ ጎዲላተን ኣላ ምልኡ ቊጽሪ ሸውዓተ ክኾና። (ኣብ ወንጌል ዮሐንስ ቍ 7 ብዙሕ ትርጉም እዩ ዝህባ)። ኢየሱስ ነቲ ማይ ኣብ ሓዲስ ወይኒ እሞ ኣብ ዝበለጸ ወይኒ ቀይርዎ ኣቦ ዳስ ከይተረፈ ተገሪሙ ነቲ ጽቡቕ ወይኒ ክሳዕ ሕጂ ኣጽኒሕካዮ እናበለ ንመርዓዊ ተዛሪብዎ። እዚ ወይኒ

ዝውክሎ ነቲ ሓዲስ ኪዳን፣ ሓዲስ ሕይወት፣ ሓዲስ መገዲ ናይ ኢየሱስ እዩ ዘመልክት። ነቲ ብሉይ ባህሊ ስርዓት ሕጽበት ማይ ተኪኡ ሓዲስ ትርጉም ይህቦ።

አብ ካልእ (ማቴ 9:17፣ ማር 2:22) ኢየሱስ ምስ መራሕቲ አይሁድ አብ ዝተገራጨወሉ ንሓዲስ ወይኒ አብ ዝኣረገ አሕርብቲ አየዕርቓዎን እዮም ይብል። እዚ ሓዲስ ወይኒ ንሱ ዝህቦ አብ ሓዲስ አሕርብቲ ከዕርቓዎ ይግባእ ብኻልእ አዘራርባ እዚ ሓዲስ ራእይ ሕይወት ኢየሱስ ዘምጽኦ ክንርድኦ እንተ ኾና ነቲ ዝኣረገ ባህልን ስርዓትን አተሓሳስባን ምስ እንሓድግ ጥራሕ እዩ። ሽዑ ኩሉ ብምልክት ክውሃቦና እዩ። አብቲ ዝንገር ሓንቲ ገንኢ ካብ 20-30 ጋሎን እያ እትሕዝ ኩለን 120-180 ይሕዛ እዚ እቲ ዝሃብተመ ሰብ እውን ክቕርቦ ዘይክእል እዩ። እንደገና እዚ እውን ምልክት ናይ እቲ አምላኽ ብዛእ ፍቓዱ ካብ ሕያውነት ተበጊሱ ሕይወት ብምልክት ክህበና ኢሉ ዝገብሮ ዝገልጽ እዩ። ጽቡቕ ስለ ዝስምዓና ሕማቕ ክስምዓና የብሉን። ካብ ርድኢ ክርስቶስ ምዃና ዝዓቢ ጽቡቕ ነገር እሞ ምልክት ሓጎስ ክፈጥረልና ዝኽእል የለን።

እዚ ኹሉ አብ እንዳ መርዓ እዩ ተፈጺሙ። አብ ብሉይ ኪዳን፣ እስራኤል ከም መርዓት አምላኽ እያ እትርኦ። አብ ሓዲስ ኪዳን ቤተ ክርስቲያን ማሕበር ክርስቶስ መርዓት ኢየሱስ እያ። እዚ አገላልጻ አብ መልእኽቲ ጳውሎስ ናብ ሰብ ኤፈሶን ምዕ 5 ብገፊሑ ተገሊጹ ንረኽቦ። አብ መርዓ አብ ዝኾነ ዝኽርን ብዓልን ብሓንሳብ ኮፍ ኢልና እናተመገብና ነብዕል። አብ ቅዱስ መጽሓፍ ሕይወት ምስ አምላኽ ምስ ኢየሱስ ከም አብ መአዲ ብሓባር ክንበልዕ እንገብሮ እዩ ዝምሰል። እዚ ጊዜ ናይ ተሓጻስን ደስታን እምበር ናይ ስቓይን ናይ ርእስኻ ምቕጻዕ ጊዜ አይ ኮነን። አዕሩኽ መርዓዊ ምስኦም እንከሎ ክጸሙ አይግባእን።

እዚ መርዓ ናይ ቃና ዘገሊላ ነቲ ሰንበት ሰንበት ከም መአዲ ገርና እነዕርጎ መአዲ ቅዱስ ቍርባን እዩ ዘዘኻኸረና። ቅዳሴ ናይ ሓጎስን ፍሥሓን ብዓል እዩ። አብ ቅዳሴ ዘይንሕጎስ እንተ ኾና ሓደ ነገር ዘጉደልናዮ ወይ ካብ መስመር አምላኽ ዘውጽኦና አሎና ማለት እዩ። ተሳትፎና ስርዓት ክንፍጽም ወይ ግቡእ ክንገብር ኢልና እንገብሮ እሞ ዘይንሕጎስ እንተ ኾና ብንጹር ዝገደለ አሎ።

አብ ጊዜ መስዋዕቲ ቅዳሴ እነብዕሎን እንድሰቶን ነቲ አምላኽ ብኢየሱስ ክርስቶስ ብሕይወቱ፣ ትምህርቱ፣ ስቓያቱ ሞቱን ትንሣኤኡን ገሩ ኩሉ ነቲ አምላኽ አባና ዘልኦ ምዉቕ ፍቕሪ ዘርአየና ኢና እነብዕል።

ቅ. ጳውሎስ አብ ቀዳመይቲ ንባብና ንነፍሲ ወከፍና ዝተዋህበና ክቡር ህያብ የዘኻኸረና። እዚ ዝተዋህበና ፍሉይ ህያባት ንርእስና ጥራሕ ክንጥቀም ዝተዋህበ አይኮነን። እዞም ህያባት ብፍሉይ ንማሕበር ክርስቶስን ንኹሎም ከማና ዝበሉ ሰባት ክነገልግል መጋበሪ ክኾኑና፣ ፍቕሪ ፍትሒ፣ ነጻነትን ሰላምን ዝነገሶ ሕብረተሰብ ክንሃንጽ ዝተዋህቡና እዮም።

ሰባት መንጠን ህያባቶም አብ ሰናይ ግብሪ ዘውዓሉሉ መጠኑ ብዝያዳ ክነብዕልን ክነመስግንን ንኽእል። ነፍስወከፍ ሰብ መጠን ዝተዋህቦ ህያብ አለልዩ ክብዕል ዝኽአለ መጠኑ ነቲ አብ መአዲ ቅ. ቍርባን እነብዕሎ ብዝያዳ ፍሉይ መቕረት የውህቦ። መስዋዕቲ ቅዳሴና ዘይስሕብ እንተ ኾይይኑ ምናልባት ህያባትና ከምቲ ዝግብኦ አብ ጥቕሚ ርእስናን አሕዋትናን ነውዕሎ ስለ ዘየሎና ክኸውን ይኽእል እዩ።

ሓደ ካብቲ ብፍሉይ አብዚ ወንጌል ዝንገረና አብቲ መርዓ ማርያምን ሓዋርያትን ከም ዝነበሩ እዩ። ብሳላ ማርያም እዩ እዚ አብ መርዓ ዝተጓነፈ ዓቢ ጸግም ተፈቲሑ። ንሳ አብኡ ንኹሉ ትዕዘብ ነራ ማለት እዩ። አብዚ ማርያም አደ ኢየሱስ ጥራሕ አይነበረትን ንቤተ ክርስቲያን እውን ትውክል እያ። ኢየሱስ አባና ዝመጽእ ብማሕበር ክርስቶስ (ቤተ ክርስቲያን) እዩ። ብቤተ

ክርስቲያን ብኣሕዋትናን ኣሓትናን ኣብ ማሕበር ክርስቶስ ብዛዕባ እቲ ኣምላኽ ብኢየሱስ ዝሃበና ሕይወት እንምሃርን ጣዕሙ ብምስትምቓር እንሕጎስን። ትርጉምን ምሉእ ጣዕም ሕይወት ክነስተማቕር ብቤተ ክርስቲያን ኢና እቲ ዘድልየና ሓገዝ እንረክብ። ብኣይ ኣቢሎም ምኽንያቱ ኣነ እውን ኣባል ቤተ ክርስቲያን ስለ ዝኾንኩ ካልኣት ሕይወት ብምልኣት ከስተማቕሩ ይኸእሉ። በዚ እዩ ኣብ ንባብና ነፍስ ወከፍና ፍሉይ ህያብ ዝተዋህብና ኢና ዝብለና። ኩሉ ህያባት ኣብ ሓደ ዘተኮረ እዩ። ንማሕበር ክርስቶስ ኣብ ምልኣት ሕይወት ክተስተማቕር ብዝክኣል ምሕጋዝ። እዚ እዩ ንቤተ ክርስቲያን ሕይወት ዝህባ። ኩልና ካብ ዘሎና ንህብ ብመጠኑ ኸኣ ንቕበል። ስለዚ ኣሕዋተይ ሕይወት ብምልኣት ከስተማቕሩን ሕጉስ ሕይወት ከሕልፉን እንታይ ከበርክት ኣሎኒ ኢልና ሕልናና ክንሓትት ይግባእ።

ማርያም ነቶም ኣሳሰይቲ ዝበለኩም ግበሩ ኢላቶም ሽዑ ነገራት ክቕየር እዩ ኢላቶም ሎሚ እውን ንነፍስ ወከፍና ነገራት ክቕየሩልና ሰላም ፍቕርን ሓጎስን ኣብ ዓለምናን ሃገርናን ክሰፍን ኢየሱስ ዝብለና ንግበር ሽዑ ኩሉ ክቕየረልና እዩ።

ብሩኽ ሰንበት።

ኣባ ንጉሠ ፍሥሓ